

01/12/2025

आकाशवाणी ईटानगर

राज्य में आज स्वदेशी आस्था दिवस यानी इंडिजिनस फेथ डे श्रद्धा एवं आस्था के साथ आयोजित किया गया, जो राज्य के आदिवासी समुदायों की समृद्ध आध्यात्मिक विरासत को दर्शाता है। खोंसा में, आयोजित खाताक रांग रांगसोम कार्यक्रम में खोंसा वेस्ट विधायक चाकत आबोह एवं उपायुक्त लीयी बागरा ने भाग लिया। इस अवसर पर बुजुर्गों ने पवित्र रांगताम रस्म अदा की, जबकि IFCSAP प्रतिनिधियों ने आदिवासी परंपराओं को बचाने, गुरुकुल के ज़रिए मातृभाषा में शिक्षा को बढ़ावा देने और अपनी रीति-रिवाजों की रक्षा करने के महत्व पर ज़ोर दिया। दापोरिजो में भी, 26वां स्वदेशी आस्था दिवस इंडिजिनस ग्राउंड में मनाया गया, जिसमें विधायक तानिया सोकी भी मौजूद रहें। कार्यक्रम में आदिवासी संस्कृति की रक्षा के लिए सरकार के प्रतिबद्धता पर ज़ोर देते हुए शांति, एकता और सांप्रदायिक सद्भाव की अपील की गई।

000000000000000000000000

राज्य चुनाव आयोग (SEC) के अनुसार, स्थानीय निकाय चुनावों से पहले, अरुणाचल प्रदेश में 8,182 ग्राम पंचायत निर्वाचन क्षेत्रों में से 71% से अधिक और 245 जिला परिषद निर्वाचन क्षेत्रों में से लगभग

24% निर्विरोध जीत लिए गए हैं। SEC सचिव तारु तालो ने कहा कि 5,857 ग्राम पंचायत सीटों पर एक ही नामांकन दर्ज किया गया था। सत्ताधारी BJP ने 62 सीटें निर्विरोध जीतीं, जिसमें चार ईटानगर नगर निगम - IMC वार्ड और 58 जिला परिषद सीटें शामिल हैं, जिसके तहत NPP ने एक सीट निर्विरोध हासिल की। आयोग ने कहा, कुल ग्राम पंचायत सीटों में से 13 निर्वाचन क्षेत्रों में कोई नामांकन दर्ज नहीं किया गया, और 14 निर्वाचन क्षेत्रों में, जांच के दौरान सभी नामांकन खारिज कर दिए गए। बाकी सीटों पर आगामी 15 दिसंबर को मतदान और 20 दिसंबर को मतगणना होगी। खाली सीटों को बाद में बाई-इलेक्शन के माध्यम से भरा जाएगा।

000000000000000000000000

मुख्यमंत्री पेमा खांडू ने कहा कि अरुणाचल प्रदेश के लोगों ने पंचायती राज संस्थाओं के लिए मतदान से पहले ही बड़ी संख्या में BJP उम्मीदवारों को निर्विरोध चुनकर एक बड़ा फैसला लिया है। उन्होंने कहा कि, 58 जिला परिषद सदस्य, चार नगर निगम पार्षद और 5,037 ग्राम पंचायत सदस्य निर्विरोध चुने गए हैं। मुख्यमंत्री ने इसे भारतीय जनता पार्टी के लिए “अभूतपूर्व जनादेश” बताया है। उन्होंने कहा कि यह नतीजा BJP के विकास और अच्छे शासन में लोगों के भरोसे को दर्शाता है। उन्होंने राज्य के लोगों द्वारा समर्थन का आभार व्यक्त किया।

000000000000000000000000

तवांग उपायुक्त-सह-जिला चुनाव अधिकारी पंचायती राज नामग्याल आंगमो की अध्यक्षता में, आने वाले पंचायत चुनाव 2025 के लिए उम्मीदवारों, चुनाव एजेंट्स और राजनीतिक पार्टियों के प्रतिनिधियों के लिए एक बैठक-सह-ब्रीफिंग का आयोजन तवांग डीसी कॉन्फ्रेंस हॉल में किया गया। बैठक में उपायुक्त ने चुनावों के दौरान क्या करना चाहिए और क्या नहीं, इसका सख्ती से पालन करने, शांति बनाए रखने और स्वतंत्र एवं निष्पक्ष चुनाव के लिए सहयोग करने की अपील की। इस अवसर पर SP डॉ. डीडब्ल्यू थोंगोन ने आदर्श आचार संहिता के बारे में जानकारी दी, जबकि अन्य अधिकारियों ने पाबंदियों, बैलेट मार्किंग जिसके अंतर्गत ZPM चुनावों के लिए पहली बार NOTA सहित, सीलिंग और गिनती के तरीकों के बारे में जानकारी साझा की।

000000000000000000000000

रविवार को वेस्ट सियांग ज़िले के कोम्बो में सरकारी माध्यमिक स्कूल में ऑल कोम्बो वेलफेयर एंड डेवलपमेंट सोसाइटी के रजत जयंती समारोह में भाग लेते हुए राज्य के कानून, विधायी एवं न्याय मंत्री केंतो जिनी ने कहा कि मुख्यमंत्री पेमा खांदू के नेतृत्व में अरुणाचल प्रदेश का साक्षरता दर तेज़ी से बढ़ रहा है।

उन्होंने युवाओं से शिक्षा पर ध्यान केंद्रित करने की अपील करते हुए उन्हें भरोसा दिलाया कि कोम्बो का विकास उनकी प्राथमिकता रहेगी। आयोजन में स्थानिय विधायक तोपिन एते ने पिछले 25 सालों में संस्था की निरंतर सेवा के लिए सराहना की, जबकि उपायुक्त तेचू आरान द्वारा युवाओं को मादक पदार्थों के खिलाफ़ ज़रूक किया गया।

0000000000000000000000

रामकृष्ण मिशन, नरोत्तम नगर द्वार SPIC MACAY अरुणाचल चैप्टर, SRF फाउंडेशन और अरुणाचल प्रदेश सरकार के शिक्षा विभाग के सहयोग गत 26 से 30 नवंबर तक ध्रुपद और सत्रीय नृत्य पर पांच दिवसीय वर्कशॉप का आयोजन किया। ध्रुपद सेशन पद्म श्री सम्मानित उस्ताद वसीफुद्दीन डागर द्वारा एवं, सत्रीय नृत्य उस्ताद बिस्मिल्लाह खान युवा पुरस्कार विजेता उषा रानी बैश्य द्वारा किया गया। आयोजन के हिस्से के तौर पर, देवमाली, नरोत्तम नगर और खोंसा के शिक्षण संस्थानों में प्रदर्शन भी किए गए, जिससे भारतीय शास्त्रीय कलाओं से जुड़े कई महत्वपूर्ण जानकारी प्राप्त हुए।

0000000000000000000000

मुख्यमंत्री पेमा खांदू ने गुवाहाटी में हुए दूसरे नॉर्थ ईस्ट पैरा गेम्स 2025 में ऐतिहासिक प्रदर्शन करते हुए कुल 84 पदक जीतने पर टीम अरुणाचल को बधाई दी हैं।

जिसके तहत 23 स्वर्ण, 31 रजत और 30 कांस्य पदक के साथ ही राज्य की टीम रनर्ज़-अप रही। मुख्यमंत्री ने कहा कि यह उपलब्धि राज्य के दिव्यांगजन खिलाड़ियों की हिम्मत, प्रतिभा और पक्के इरादे को दर्शाता है। उन्होंने इस शानदार उपलब्धि के लिए एथलीटों, कोच और पैरालंपिक एसोसिएशन ऑफ़ अरुणाचल की कोशिशों की भी सराहना की, और इसे राज्य के खेल इतिहास में गर्व का क्षण कहा।

000000000000000000000000